

ठळक बातम्या

- देशाच्या तिन्ही सैन्यदलांमधल्या अतुलनीय समन्वयामुळे ऑपरेशन सिंदूरदरम्यान पाकिस्तानला शरणागती पत्करावी लागली, असं प्रधानमंत्र्यांचं प्रतिपादन / आयएनएस विक्रांतवर नौदलाच्या जवानांसोबत साजरी केली दिवाळी
- दिवाळीच्या सणाचा सर्वत्र उत्साह, शेअर बाजारातही तेजी
- अयोध्येत शरयू नदीच्या तीरावर झालेल्या दीपोत्सवाचा दुहेरी विश्वविक्रम, गिनिज बुकमध्ये नोंद

आणि

- राज्य आपत्ती प्रतिसाद निधी अंतर्गत महाराष्ट्राला केंद्र सरकारकडून १ हजार ५६६ कोटी ४० लाख रुपये निधी मंजूर

<><><><><>

देशाच्या तिन्ही सैन्यदलांमधल्या अतुलनीय समन्वयामुळे ऑपरेशन सिंदूरदरम्यान पाकिस्तानला शरणागती पत्करावी लागली, असं प्रतिपादन प्रधानमंत्री नरेंद्र मोदी यांनी आज केलं. गोवा आणि कारवारच्या किनाऱ्यापासून जवळच नांगरलेल्या आयएनएस विक्रांत या युद्धनौकेवर नौदलाच्या जवानांसोबत प्रधानमंत्र्यांनी दिवाळी साजरी केली, त्यावेळी ते बोलत होते. आयएनएस विक्रांत ही युद्धनौका म्हणजे आत्मनिर्भर भारत आणि मेड इन इंडिया उपक्रमाचं प्रतीक आहे. ही केवळ एक युद्धनौका नाही, तर २१ शतकातल्या भारताच्या परिश्रम, प्रतिभा आणि वचनबद्धतेचंही प्रतीक आहे, असं प्रधानमंत्री म्हणाले.

गेल्या दशकभरात भारतीय सेना आत्मनिर्भरतेकडे मार्गक्रमण करत आहे. या काळात ४० पेक्षा जास्त युद्धनौका आणि पाणबुड्या नौदलात दाखल झाल्या असून

आकाशवाणी मुंबई
राष्ट्रीय बातमीपत्र - रात्री ८.०५ वाजता
२० ऑक्टोबर २०२५ - सोमवार

स्वदेशीवर भर दिला जात असल्याचं प्रधानमंत्र्यांनी सांगितलं. गेल्या दशकभरात संरक्षण उत्पादनात तीनपट वाढ झाली आहे, तिन्ही सेनादलांसाठी शस्त्र आणि उपकरणांचं उत्पादन देशातच करण्यावर भर दिला जात असून भारत शस्त्रास्त्र निर्यातीत जगातला आघाडीचा देश बनेल असा विश्वास प्रधानमंत्र्यांनी व्यक्त केला.

होल्ड... बाईट मोदी

जवानांसोबत दिवाळी साजरी करणं आपल्यासाठी आनंदाची बाब असल्याचं सांगत प्रधानमंत्री मोदी यांनी नौदल जवानांना मिठाईचं वाटप केलं. तसंच सैन्यदलाच्या सामर्थ्याचा गौरव केला. काल संध्याकाळी विक्रांतवर आयोजित बडा खाना भोजनसमारंभात प्रधानमंत्री सहभागी झाले होते.

<><><><><>

दीपावलीचा सण सर्वत्र उत्साहाने साजरा होत आहे. राज्यात आज नरकचतुर्दशीनिमित्त घरोघरी चंद्रोदयापूर्वी अभ्यंगस्नान करून, फटाके फोडून आणि दिवाळीचा फराळ करून सर्वांनी सणाचा आनंद लुटला. घरोघरी विविध आकारांचे आकाशकंदील आणि मनमोहक रांगोळ्या सर्वांचं लक्ष वेधून घेत होते. दिवाळी पहाटेनिमित्त शास्त्रीय संगीताच्या मैफिलींचं आयोजन ठिकठिकाणी करण्यात आलं होतं. राज्य सांस्कृतिक संचालनालयातर्फेही मुंबईत विविध ठिकाणी सांस्कृतिक कार्यक्रम आयोजित करण्यात आले आहेत. रत्नागिरी जिल्ह्यात झाडगाव इथं नरकचतुर्दशीनिमित्त १८ फुटी नरकासुराचं दहन करण्यात आलं. राज्याच्या काही भागात यंदा दिवाळीवर पूर आणि अतिवृष्टीचं सावट आहे. त्यादृष्टीने आपद्ग्रस्तांसाठी मदतीचे उपक्रमही दिवाळीनिमित्त राबवले जात आहेत.

<><><><><>

राष्ट्रपती द्रौपदी मुर्मू आणि उपराष्ट्रपती सी. पी. राधाकृष्णन यांनी दिवाळीनिमित्त जनतेला शुभेच्छा दिल्या आहेत. दीपावलीचा हा सण अंधःकारावर प्रकाशाच्या, अज्ञानावर ज्ञानाच्या आणि अर्धमावर धर्माच्या विजयाचं प्रतीक आहे. देशाच्या

विविध भागांमध्ये उत्साहानं साजरा केला जाणारा हा सण प्रेम आणि बंधुत्वाचा संदेश देतो, असं राष्ट्रपतींनी आपल्या शुभेच्छा संदेशात म्हटलं आहे. उपराष्ट्रपती सी पी राधाकृष्णन, माजी राष्ट्रपती रामनाथ कोविंद तसंच प्रधानमंत्री नरेंद्र मोदी यांनी आज राष्ट्रपती भवनात जाऊन राष्ट्रपती द्रौपदी मुर्मू यांची भेट घेतली आणि दिवाळीनिमित्त शुभेच्छा दिल्या. देशाच्या विविध भागात दिवाळी विविध पद्धतीनं साजरी होत आहे.

महाराष्ट्राचे राज्यपाल आचार्य देवव्रत, मुख्यमंत्री देवेंद्र फडणवीस, तसंच उपमुख्यमंत्री अजित पवार आणि एकनाथ शिंदे यांनी राज्यातल्या जनतेला दिवाळीच्या शुभेच्छा दिल्या आहेत.

<><><><><>

दिवाळीच्या दिवशी भारतीय शेअर बाजारांमध्ये तेजी दिसून आली. आज आठवड्याच्या सुरुवातीलाच सेन्सेक्स ४११ अंकांची वाढ नोंदवत ८४ हजार ३६३ अंकांवर बंद झाला. सेन्सेक्समध्ये नोंदवलेल्या ३० पैकी १९ कंपन्यांनी वाढ नोंदवली आहे. यात बँका, गुंतवणूक तसंच खासगी क्षेत्रातल्या कंपन्यांचा समावेश आहे. जवळपास अडीच हजारांहून अधिक कंपन्यांचे समभाग आज वधारले. लक्ष्मीपूजनानिमित्त उद्या मुंबईच्या शेअर बाजारांमध्ये मुहूर्ताचे सौदे दुपारी पावणे दोन ते पावणेतीन या वेळात होणार आहेत.

<><><><><>

सराफा बाजारात आज २४ कॅरेट सोन्याचा भाव १ पूर्णांक ३ दशांश टक्कानं वधारला. त्यामुळे एक तोळा सोन्याचा भाव १ लाख २९ हजार दोनशे पन्नास रुपयांवर पोहोचला. चांदीच्या भावात मात्र जवळपास अर्धा टक्क्याची घट होऊन, प्रति किलो चांदीचा भाव १ लाख ५६ हजार आठशे पन्नास रुपये झाला.

<><><><><>

आकाशवाणी मुंबई
राष्ट्रीय बातमीपत्र - रात्री ८.०५ वाजता
२० ऑक्टोबर २०२५ - सोमवार

अयोध्येत शरयू नदीच्या तीरावर लक्षावधी दिवे प्रज्वलित करून दीपोत्सव साजरा झाला आणि यावेळी दोन गिनीज विश्वविक्रमही रचण्यात आले. शरयूतीरावर २६ लाख १७ हजार पणत्या लावण्यात आल्या, तर एकाच वेळी २ हजार १२८ भक्तांनी एकाच वेळी आरती म्हटली. या विश्वविक्रमाचं औपचारिक प्रमाणपत्रही देण्यात आलं आहे.

<><><><><>

नवी दिल्ली इथल्या विविध देशांच्या राजदूतांनी एकत्र येत आज दिवाळीचा सण साजरा केला. करण्यात आला. भारतीय संस्कृतीच्या परंपरेची प्रशंसा करत विविध देशांच्या राजदूतांनी आज भारतीय जनतेला दीपोत्सवाच्या शुभेच्छा दिल्या. या उत्साहात फिनलँड, इस्रायल, ऑस्ट्रिया, ब्राझील तसंच स्वित्झर्लँडच्या राजदूतांसह युरोपीय राष्ट्रांचे राजदूतही उत्साहाने सहभागी झाले होते. या प्रसंगी प्रश्नमंजुषा, विविध नृत्यप्रकार, रोषणाई, वाद्यमेळा, रांगोळी प्रदर्शनासारखे विविध कार्यक्रम आयोजित करण्यात आले होते.

<><><><><>

राष्ट्रपती द्रौपदी मुर्मू उद्यापासून ४ दिवसांच्या केरळ दौऱ्यावर जाणार आहेत. उद्या तिरुवनंतपूरमला प्रस्थान करून त्या परवा शबरीमाला मंदिरात दर्शनासाठी जाणार आहेत. गुरुवारी त्यांच्या हस्ते माजी राष्ट्रपती के. आर. नारायणन यांच्या तिरुवनंतपूरम इथल्या राजभवनात उभारलेल्या पुतळ्याचं अनावरण केलं जाणार आहे. त्या व्यतिरिक्त मुर्मू श्री नारायण गुरु समाधीच्या शताब्दी महोत्सवाला उपस्थित राहणार आहेत. पाला इथल्या सेंट थॉमस कॉलेजमध्ये तसंच एर्नाकुलम इथल्या सेंट तेरेसा कॉलेजमध्ये होणाऱ्या कार्यक्रमांमध्येही राष्ट्रपती सहभागी होणार आहेत.

<><><><><>

राज्य आपत्ती प्रतिसाद निधी अंतर्गत चालू आर्थिक वर्षात केंद्र सरकारच्या वाट्याचा दुसरा हप्ता महाराष्ट्राला मंजूर झाला आहे. यामुळे यंदाच्या मान्सून काळात अतिवृष्टी आणि पूरपरिस्थितीमुळं बाधित झालेल्यांना तात्काळ मदत देण्यासाठी आणि त्यांच्या पुनर्वसनासाठी १ हजार ५६६ कोटी ४० लाख रुपये निधी महाराष्ट्राला मिळणार आहे. मुख्यमंत्री देवेंद्र फडणवीस यांनी काल समाज माध्यमावरून ही माहिती दिली. या मदतीसाठी त्यांनी प्रधानमंत्री नरेंद्र मोदी आणि केंद्रीय गृहमंत्री अमित शहा यांचे आभार मानले. ही अग्रिम मदत असून अंतिम मदत प्राप्त करण्यासंदर्भातली प्रक्रिया अजून सुरू असल्याचं मुख्यमंत्र्यांनी सांगितलं.

<><><><><>

मुख्यमंत्री देवेंद्र फडणवीस यांच्या अध्यक्षतेखाली आज विकसित महाराष्ट्र २०४७ सल्लागार समितीची बैठक झाली. या बैठकीत विकसित महाराष्ट्र २०४७ मसुद्याला मान्यता दिली गेली. आता हा मसुदा मान्यतेसाठी मंत्रिमंडळासमोर ठेवला जाणार आहे. या मसुद्याअंतर्गत २०२९, २०३५ आणि २०४७ पर्यंत अशा तीन टप्प्यात विकसित महाराष्ट्राचं ध्येय गाठण्यासाठीचा मार्गदर्शक आराखडा मांडला आहे. या मसुद्याच्या अनुषंगानं यापुढे मंजुरी आणि कार्यवाहीकरता सर्व संबंधित यंत्रणा आणि विभागांनी कृत्रिम बुद्धिमत्ता तंत्रज्ञानाचा अवलंब करण्याची सूचनाही त्यांनी केली. या मसुद्याच्या निर्मितीसाठी नागरिकांनी दिलेल्या सूचनांबद्दलही मुख्यमंत्र्यांनी आभार व्यक्त केले. या बैठकीला विविध विभागांचे मंत्री आणि अधिकारी उपस्थित होते.

<><><><><>

राज्यातल्या विविध आरोग्यविषयक योजनांची अंमलबजावणी एकाच छताखाली प्रभावीपणे करण्याच्या दृष्टीने शासन वॉर रूम स्थापन करणार आहे. हा विशेष कक्ष मुख्यमंत्री सहायता निधी आणि धर्मादाय रुग्णालय मदत कक्षाच्या देखरेखीखाली

आकाशवाणी मुंबई
राष्ट्रीय बातमीपत्र - रात्री ८.०५ वाजता
२० ऑक्टोबर २०२५ - सोमवार

काम करणार असून अध्यक्षपदी सेवानिवृत्त आयए एस अधिकारी प्रवीण परदेशी यांची नियुक्ती झाली आहे.

एकाचवेळी एकापेक्षा जास्त योजनांचा लाभ एका रुग्णाकडून घेतला जाण्याचे प्रकार रोखण्याच्या दृष्टीनं हे पाऊल उचललं असून राज्य आणि केंद्रसरकारच्या सर्व आरोग्य योजनांविषयी माहिती, मार्गदर्शन आणि मदत मिळावी याकरता १८०० १२३ २२११ हा दूरध्वनी क्रमांक उपलब्ध करून देण्यात आला आहे.

//<><><><><>||